

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- प्रधानमंत्री नरेन्द्र मोदी ने आज आन्ध्रप्रदेश में कई विकास परियोजनाओं की दी सौगात।
- मुख्यमंत्री ने बिहार विधानसभा चुनाव प्रचार में लिया हिस्सा।
- प्रदेश को आदिकर्मयोगी अभियान के क्रियान्वयन में पहले पांच राज्यों में मिला स्थान, कल मिलेगा सम्मान।
- प्रदेश में मौसम ने फिर ली करवट, कई स्थानों पर हल्की वर्षा की संभावना।

प्रधानमंत्री-आंध्र प्रदेश दौरा

प्रधानमंत्री नरेन्द्र मोदी ने आज आंध्र प्रदेश के कूरनूल में लगभग 13 हजार 430 करोड़ रुपये की कई विकास परियोजनाओं का उद्घाटन शिलान्यास और राष्ट्र को समर्पित किया। ये परियोजनाएँ उद्योग बिजली ट्रांसमिशन सड़क रेलवे रक्षा विनिर्माण और पेट्रोलियम एवं प्राकृतिक गैस सहित प्रमुख क्षेत्रों में फैली हुई हैं। इस अवसर पर कूरनूल में एक जनसभा को संबोधित करते हुए प्रधानमंत्री ने स्वच्छ ऊर्जा और बिजली की पहुंच में भारत की तीव्र प्रगति का उल्लेख किया। उन्होंने कहा कि बिजली अब हर गांव तक पहुंच चुकी है और प्रति व्यक्ति बिजली उपभोग बढ़कर 14 सौ यूनिट हो चुका है।

मुख्यमंत्री बिहार

बिहार विधानसभा चुनाव में प्रचार के लिए आज डॉ. मोहन यादव ने पटना जिले में जनसभाएं की। डॉ. यादव ने पटना के कुम्हरार विधानसभा क्षेत्र में भाजपा के प्रत्याशी संजय गुप्ता के नामांकन जनसभा को संबोधित किया। उन्होंने कहा कि प्रधानमंत्री नरेन्द्र मोदी के नेतृत्व में देश की दशा व दिशा बदली है और बिहार ने विकास की नई ऊंचाइयों को हासिल किया है। पटना के बिक्रम विधानसभा क्षेत्र में भाजपा के प्रत्याशी सिद्धार्थ सौरव के नामांकन जनसभा को भी मुख्यमंत्री ने संबोधित किया।

चौहान - पीएमजीएसवाई योजना

ग्रामीण विकास मंत्री शिवराज सिंह चौहान ने आज नई दिल्ली में एक उच्चस्तरीय बैठक के दौरान प्रधानमंत्री ग्राम सड़क योजना- पीएमजीएसवाई की प्रगति की समीक्षा की। मंत्रालय ने एक वक्तव्य में बताया कि बैठक के दौरान केंद्रीय मंत्री को पीएमजीएसवाई की राज्यवार प्रगति को लेकर जानकारी दी गई। इस बैठक में पूर्वोत्तर राज्यों और छत्तीसगढ़ सहित वामपंथ चरमपंथवाद प्रभावित क्षेत्रों पर विशेष रूप से ध्यान केंद्रित किया गया। उन्होंने कहा कि सभी परियोजनाओं को निर्धारित समय में पूरा किया जाना चाहिए। इस बैठक में राष्ट्रव्यापी कार्यक्रम के साथ दिसंबर महीने में पीएमजीएसवाई की 25वीं वर्षगांठ को मनाने संबंधी योजनाओं पर चर्चा भी की गई।

गुजरात- मंत्रिमंडल विस्तार

मुख्यमंत्री भूपेंद्र पटेल के नेतृत्व में गुजरात मंत्रिमंडल का विस्तार कल होगा और नवनियुक्त मंत्रियों को शपथ दिलाई जाएगी। राज्य के राज्यपाल आचार्य देवव्रत गांधीनगर स्थित महात्मा मंदिर में मंत्रियों को पद की शपथ दिलाएंगे। गुजरात मंत्रिमंडल में फेरबदल पर राज्य मंत्री ऋषिकेश पटेल ने कहा कि मुख्यमंत्री भूपेंद्र पटेल और उनकी मंत्रिपरिषद कल शपथ ग्रहण करेगी।

जीएसटी

केंद्र सरकार ने किसानों को राहत प्रदान करने के उद्देश्य से कृषि उपकरणों, उर्वरकों एवं कीटनाशकों पर लागू वस्तु एवं सेवा कर (जीएसटी) दरों में कमी की घोषणा की है। इससे कृषि कार्यों की लागत में उल्लेखनीय कमी देखी जा रही है और किसानों की आमदनी बढ़ाने के प्रयासों को बल मिल रहा है। खंडवा जिले के किसान राजेश मालवीया ने जीएसटी दर में कमी के लिए प्रधानमंत्री का आभार जताया है।

राष्ट्रपति

प्रदेश को आदि कर्मयोगी अभियान के क्रियान्वयन में देश में उत्कृष्ट प्रदर्शन करने वाले प्रथम पांच राज्यों में स्थान मिला है। राष्ट्रपति डॉ. द्रौपदी मुर्मु कल नई दिल्ली में आदि कर्मयोगी अभियान पर आयोजित राष्ट्रीय कॉन्क्लेव में प्रदेश को सम्मानित करेंगी। जनजाति कार्य विभाग के

प्रमुख सचिव गुलशन बामरा पुरस्कार ग्रहण करेंगे। पीएम जनमन में शिवपुरी को उत्कृष्ट प्रदर्शन के लिए सम्मानित किया जायेगा। साथ ही आदि कर्मयोगी अभियान में उत्कृष्ट जिलों में बैतूल को सम्मान मिलेगा। प्रदेश की उत्कृष्ट मास्टर ट्रेनर श्रेणी में सहायक शोध अधिकारी श्रीमती सारिका धौलपुरिया सम्मानित होंगी। आदि कर्मयोगी अभियान में अन्य उत्कृष्ट प्रदर्शन करने वाले जिलों में धारण खंडवा और बड़वानी का भी विशेष उल्लेख होगा।

आदि कर्मयोगी अभियान में 14 हजार गांवों के विलेज एक्शन प्लान बन चुके हैं। ग्राम सभा से इनका अनुमोदन कराया गया है। इन गांवों में 13 हजार से ज्यादा आदि सेवा केंद्र स्थापित हो चुके हैं। आधार कार्ड, आयुष्मान कार्ड, पीएम किसान, जन धन, जाति प्रमाण पत्र, किसान क्रेडिट कार्ड, राशन कार्ड जैसे आवश्यक दस्तावेज जारी किए गए हैं।

पोषण अभियान

महिला एवं बाल विकास विभाग द्वारा पोषण अभियान अंतर्गत जिला स्तरीय जागरूकता कार्यक्रम एवं मोटे अनाज पर आधारित व्यंजन प्रदर्शनी का आयोजन देवास में किया गया। आज जिला कार्यक्रम अधिकारी महिला एवं बाल विकास साबिर अहमद सिद्दीकी ने कार्यक्रम की रूपरेखा बताते हुए पोषण अभियान का महत्व बताया। उन्होंने बताया पोषण अभियान माह इस वर्ष दिनांक 17 सितम्बर से 16 अक्टूबर तक जिले में चलाया गया। कार्यक्रम में उत्कृष्ट व्यंजन प्रदर्शनी बनाने वाली एवं उत्कृष्ट रंगोली बनाने वाली बालिकाओं/महिलाओं को प्रमाण पत्र एवं शील्ड प्रदाय कर सम्मानित किया गया।

सीपीआर जागरूकता सप्ताह

भारत सरकार स्वास्थ्य एवं परिवार कल्याण मंत्रालय का राष्ट्रीय स्वास्थ्य मिशन के तहत देवास जिले में दिनांक 13 से 17 अक्टूबर तक कार्डियोपल्मोनरी रिससिटेशन (सीपीआर) जागरूकता सप्ताह का आयोजन किया जा रहा है। अभियान का उद्देश्य जन समुदाय में सीपीआर के महत्व को प्रवर्तित एवं परिवर्धित करना है ताकि आम नागरिक आकस्मिक परिस्थिति में तत्काल जीवन रक्षक सहायता देने में सक्षम हो सके। सीपीआर जागरूकता सप्ताह

अंतर्गत जिला चिकित्सालय के डॉ. बी.आर. शुक्ला ने शासकीय महारानी चिमनाबाई उच्चतर माध्यमिक विद्यालय में आज सीपीआर तकनीक पर प्रशिक्षण दिया।

मौसम

अरब सागर में सक्रिय चक्रवात ने मध्य प्रदेश के मौसम में बदलाव की दस्तक दे दी है। मौसम विभाग का अनुमान है कि यह स्थिति 19 अक्टूबर तक बनी रह सकती है। इसके साथ ही रात के तापमान में गिरावट की ज्यादा संभावना नहीं है जबकि दिन के तापमान में मामूली कमी आ सकती है। इस बीच खंडवा और नौगांव प्रदेश के सबसे ठंडे शहर रहे जहाँ न्यूनतम तापमान 16 डिग्री सेल्सियस दर्ज किया गया। छिन्दवाड़ा में हल्की वर्षा दर्ज की गई। मौसम विभाग ने बैतूल, बुरहानपुर, खंडवा, खरगोन, छिन्दवाड़ा, सिवनी, बालाघाट और पार्दुना में कहीं-कहीं हल्की वर्षा की संभावना जताई है।

समाचार संक्षेप में :-

- बैतूल में दिव्यांगजनों द्वारा निर्मित उत्पादों के विक्रय को बढ़ावा देने के लिए आज कलेक्टर कार्यालय परिसर में "स्पर्श मेला" आयोजित किया गया। केंद्रीय मंत्री जनजातीय कार्य दुर्गादास उईके मेले का शुभारंभ किया।
- झाबुआ उद्यमिता विकास केंद्र मध्यप्रदेश (सेडमैप) द्वारा आज झाबुआ जिले के उद्यमियों के लिए एक दिवसीय प्रशिक्षण कार्यक्रम आयोजित किया गया।
- देवास में महिला एवं बाल विकास विभाग द्वारा पोषण अभियान अंतर्गत जिला स्तरीय जागरूकता कार्यक्रम एवं मोटे अनाज पर आधारित व्यंजन प्रदर्शनी का आयोजन किया गया।
- अशोकनगर जिले में सोयाबीन भावांतर योजना हेतु 37 पंजीयन केन्द्रों पर कृषक पंजीयन किये जा रहे हैं। अभी तक जिले में 3892 किसानों ने पंजीयन कराए हैं।
- रायसेन जिले के सिलवानी में शासकीय सांदिपनी विद्यालय में भोपाल संभागायुक्त संजीव सिंह की अध्यक्षता में शिक्षा विभाग की समीक्षा बैठक आयोजित की गई।
- एक दिवसीय महिला क्रिकेट विश्वकप में आज बांग्लादेश ने पहले खेलते हुए 198 रन बनाये हैं। आस्ट्रेलिया पांच ओवर 35 रन बना लिये हैं। मैच विशाखापट्टनम में खेला जा रहा है।